

ບົດກ່າວປົດ

**ຂອງທ່ານ ດຣ. ສຸພັນ ແກ້ວມິໄຊ ລັດຖະມົນຕີ ກະຊວງແຜນການ ແລະ ການລົງທຶນ
ໃນກອງປະຊຸມໂຕະມົນ ປະຈຳປີ 2016 ທີ່ແຂວງວຽງຈັນ
ວັນທີ 25 ພະຈິກ 2016**

-----**-----

- ຮຽນ ທ່ານ ວິດົງ ໄຊຍະສອນ ເຈົ້າແຂວງ ແຂວງວຽງຈັນ ທີ່ນັບຖື
- ຮຽນ ທ່ານ ນ. ຄາຣິນາ ອິມໂມເນັນ, ຜູ້ປະສານງານເຄືອຄ່າຍສະຫະປະຊາຊາດ ທັງເປັນຜູ້ຕາງໜ້າອົງການສະຫະປະຊາຊາດ ເພື່ອການພັດທະນາ ປະຈຳ ສປປ ລາວ ທີ່ນັບຖື,
- ບັນດາຜູ້ແທນກອງປະຊຸມ, ແຂກທີ່ມີກຽດ ທ່ານຍິງ ແລະ ທ່ານຊາຍ ທີ່ນັບຖື ແລະ ຮັກແພງ,

ໃນນາມຄະນະປະທານກອງປະຊຸມ, ຂ້າພະເຈົ້າຂໍສະແດງຄວາມຂອບອົກຂອບໃຈມາຍັງ ທ່ານ ວິດົງ ໄຊຍະສອນ ເຈົ້າແຂວງ ແຂວງວຽງຈັນ ແລະ ທ່ານ ນ. ຄາຣິນາ ອິມໂມເນັນ, ຜູ້ປະສານງານເຄືອຄ່າຍສະຫະປະຊາຊາດ ທັງເປັນຜູ້ຕາງໜ້າອົງການສະຫະປະຊາຊາດ ເພື່ອການພັດທະນາ ປະຈຳ ສປປ ລາວ ທີ່ໄດ້ໃຫ້ກຽດເຂົ້າມາຮ່ວມ ເປັນຄະນະປະທານກອງປະຊຸມໂຕະມົນປະຈຳປີ 2016 ທີ່ມີຄວາມໝາຍສຳຄັນໃນຄັ້ງນີ້. ຂໍຂອບໃຈ ມາຍັງບັນດາທ່ານຄະນະວິຊາການ ທີ່ໄດ້ເຮັດວຽກຢ່າງຫ້າວຫັນ ແລະ ມີຄວາມຮັບຜິດຊອບສູງ ໃນການກະກຽມກອງປະຊຸມໂຕະມົນປະຈຳປີ 2016 ນີ້ ຢ່າງມີຜົນສຳເລັດ. ຂໍຂອບໃຈຕໍ່ບັນດາທ່ານຜູ້ແທນ, ເພື່ອນມິດ ແລະ ຄູ່ຮ່ວມພັດທະນາ ທີ່ໄດ້ເຂົ້າຮ່ວມກອງປະຊຸມໃນຄັ້ງນີ້ຢ່າງພ້ອມພຽງ ແລະ ໄດ້ປະກອບສ່ວນໃຫ້ການປຶກສາຫາລື ແລກປ່ຽນຄຳຄິດຄຳເຫັນຢ່າງກົງໄປກົງມາ ເຊິ່ງເຫັນວ່າທຸກຄຳເຫັນ ລ້ວນແຕ່ມີຄວາມສຳຄັນ ແລະ ເປັນປະໂຫຍດ ໃຫ້ແກ່ລັດຖະບານ ແຫ່ງ ສປປ ລາວ ໃນການຈັດຕັ້ງປະຕິບັດແຜນພັດທະນາ ເສດຖະກິດ-ສັງຄົມແຫ່ງຊາດ 5 ປີ ຄັ້ງທີ VIII (2016-2020) ຊຶ່ງເປັນເຄື່ອງມືທີ່ສຳຄັນໃນການຈັດຕັ້ງປະຕິບັດ ເພື່ອບັນລຸບັນດາເປົ້າໝາຍການພັດທະນາແບບຍືນຍົງ, ກໍ່ຄືການຫຼຸດຜ່ອນຄວາມທຸກຍາກ ຂອງປະຊາຊົນລາວບັນດາເຜົ່າ ແລະ ນຳພາປະເທດຊາດ ໃຫ້ຫຼຸດພື້ນອອກຈາກສະຖານະພາບປະເທດດ້ອຍພັດທະນາ ໃນປີ 2020.

ບັນດາທ່ານ ແຂກຜູ້ມີກຽດ, ທ່ານຍິງ ແລະ ທ່ານຊາຍ ທີ່ນັບຖື !

ຂ້າພະເຈົ້າ ຕີລາຄາໄດ້ວ່າ ກອງປະຊຸມໃນຄັ້ງນີ້ ໄດ້ດຳເນີນໄປໃນບັນຍາກາດອັນຟົດພື້ນ ໂດຍມີການປຶກສາຫາລື ແລກປ່ຽນຄຳຄິດຄຳເຫັນ ຢ່າງກົງໄປກົງມາ ຕໍ່ກັບຜົນສຳເລັດ ແລະ ສິ່ງທ້າຍທາຍໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດ 5 ປີ ຄັ້ງທີ VIII (2015-2016) ແລະ ແຜນການອີກ 4 ປີໃນຕໍ່ໜ້າ. ສຳລັບສົກປີ 2017 ເປັນຕົ້ນໄປ ສປປ ລາວ ຂອງພວກເຮົາຈະໄດ້ມີການປັບປ່ຽນຈາກ ສົກປີປະມານ ມາເປັນການຈັດຕັ້ງປະຕິບັດຕາມປີປະຕິທິນສາກົນ ອັນຈະເຮັດໃຫ້ວຽກງານການວາງແຜນກໍ່ຄືແຜນງົບປະມານຂອງພວກເຮົາ ແລະ ຄູ່ຮ່ວມພັດທະນາມີຄວາມສອດຄ່ອງກັນຫຼາຍຂຶ້ນ. ພ້ອມດຽວກັນນີ້ ສຳລັບ 4 ປີໃນຕໍ່ໜ້າການພັດທະນາຂອງ ສປປ ລາວ ແມ່ນຍັງຈະສືບຕໍ່ ເພື່ອຮັບປະກັນສະຖຽນລະພາບທາງດ້ານການເມືອງ, ຄວາມເປັນລະບຽບຮຽບຮ້ອຍຄວາມສະຫງົບຂອງສັງຄົມ, ການເຕີບໂຕທາງດ້ານເສດຖະກິດທີ່ໝັ້ນທ່ຽງ,

ມີຄຸນນະພາບ ແລະ ຍືນຍົງຕາມທິດການພັດທະນາສີຂຽວ, ແລະ ການແກ້ໄຂຄວາມທຸກຍາກຂອງປະຊາຊົນ ເພື່ອເຮັດໃຫ້ຊີວິດການເປັນຢູ່ຂອງເຂົາເຈົ້ານັບມື້ນັບດີຂຶ້ນ.

ຂ້າພະເຈົ້າ ຮັບຊາບຂໍສະເໜີແນະ ສຳລັບຫົວຂໍ້ຕ່າງໆ ທີ່ກອງປະຊຸມໄດ້ຍົກຂຶ້ນມາປຶກສາຫາລື, ບາງບັນຫາ ຫຼື ຂໍ້ຂ້ອງໃຈ ກໍ່ໄດ້ຮັບການຊີ້ແຈງແລ້ວ ຊຶ່ງຂ້າພະເຈົ້າສາມາດສະຫຼຸບໄດ້ໂດຍສັງເຂບດັ່ງນີ້:

- I. ຄວາມຄືບໜ້າຂອງການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດ 5 ປີ ຄັ້ງທີ VIII ສົກປີ 2015-2016 ແລະ ຄາດໝາຍ 4 ປີ ໃນຕໍ່ໜ້າ ພວກເຮົາຕ້ອງ
 1. ສືບຕໍ່ດຶງດູດການລົງທຶນໃຫ້ກວ້າງຂວາງ, ມີຄຸນນະພາບ ແລະ ຜັນຂະຫຍາຍຖານເສດຖະກິດໃຫ້ຫຼາກຫຼາຍ ເພື່ອຮັບປະກັນສະເຖຍລະພາບຂອງເສດຖະກິດມະຫາພາກ
 2. ເຊື່ອມສານວຽກງານແຜນການ ແລະ ແຜນງົບປະມານໃຫ້ມີຄວາມສອດຄ່ອງ ເລັ່ງໃສ່ຜົນໄດ້ຮັບ ແລະ ມີຄວາມໂປ່ງໃສ
 3. ປັບປຸງກົນໄກການປຶກສາຫາລືກ່ຽວກັບວຽກງານການພັດທະນາໃຫ້ກວ້າງຂວາງ ເພື່ອຮັບປະກັນໄດ້ການເຂົ້າການບໍລິການທີ່ທົ່ວເຖິງ
- II. ຄວາມຄືບໜ້າໃນການເຊື່ອມສານເອົາບັນດາເປົ້າໝາຍການພັດທະນາແບບຍືນຍົງ
 1. ຈະສືບຕໍ່ເຊື່ອມສານບັນດາຕົວຊີ້ວັດຂອງເປົ້າໝາຍການພັດທະນາແບບຍືນຍົງເຂົ້າໃນແຜນພັດທະນາເສດຖະກິດ-ສັງຄົມແຫ່ງຊາດ ຄັ້ງທີ 8 ໂດຍເຊື່ອມສານເຂົ້າໃນກອບນະໂຍບາຍຂອງແຕ່ລະຂະແໜງການ ທັງສຸນກາງ ແລະ ທ້ອງຖິ່ນ ພ້ອມທັງຮັບປະກັນກົນໄກການປະສານງານໃຫ້ມີປະສິດທິຜົນ
 2. ຈະພ້ອມກັນສ້າງຄວາມເຂັ້ມແຂງໃນການສະໜັບສະໜຸນບັນດາແຜນງານທີ່ສຳຄັນ ເປັນຕົ້ນແມ່ນ ການຄ້າປະກັນສະບຽງອາຫານ ແລະ ໂພສະນາການໃຫ້ກຸ່ມທີ່ອ່ອນໄຫວ
 3. ສຸມໃສ່ເພີ່ມທະວີການລະດົມທຶນພາຍໃນ ແລະ ພາຍນອກເພື່ອຊຸກຍູ້ໃຫ້ບັນລຸເປົ້າໝາຍ SDGs
- III. ຄວາມຄືບໜ້າໃນການຈັດຕັ້ງປະຕິບັດແຜນງານຄ້າປະກັນສະບຽງອາຫານ ແລະ ໂພສະນາການ
 1. ສ້າງຄວາມເຂັ້ມແຂງທາງດ້ານການປະສານງານ ໂດຍສະເພາະການຜັນຂະຫຍາຍຕົວແບບກົນໄກການປະສານງານ, ພ້ອມທັງເພີ່ມທະວີຄວາມເປັນເຈົ້າການຂອງຂະແໜງການ ແລະ ທ້ອງຖິ່ນ ໃນການເຊື່ອມເອົາຍຸດທະສາດໂພສະນາການແຫ່ງຊາດ ເຂົ້າກັບແຜນການເຄື່ອນໄຫວ ແລະ ແຜນງົບປະມານ
 2. ຮັບປະກັນໄດ້ການເປັນຄູ່ຮ່ວມທີ່ດີເພື່ອໃຫ້ສາມາດດູງດູດທຸກພາກສ່ວນກ່ຽວຂ້ອງ ໃຫ້ມີສ່ວນຮ່ວມໃນການພັດທະນາໃນວຽກງານໂພສະນາ

3. ສໍາລັບເປົ້າໝາຍໃນອັນໃກ້ນີ້ ແມ່ນຕ້ອງສ້າງໃຫ້ໄດ້ຕົວແບບທີ່ດີ ທັງລະດັບສູນກາງ ແລະ ທ້ອງຖິ່ນ ໂດຍສະເພາະແມ່ນການປະສານງານການຈັດຕັ້ງປະຕິບັດວຽກງານນີ້ໃຫ້ມີປະສິດທິຜົນ ແລະ ຜັນຂະຫຍາຍອອກທົ່ວປະເທດ

IV. ການຈັດຕັ້ງປະຕິບັດບັນດາຍຸດທະສາດວ່າດ້ວຍການເຕີບໂຕສີຂຽວ, ການປ່ຽນ ແປງດິນຟ້າອາກາດ ແລະ ການກຽມຄວາມພ້ອມເພື່ອຮັບມືກັບໄພພິບັດທະມະຊາດຕ່າງໆ

1. ໄດ້ຮັບຮູ້ກ່ຽວກັບທິດທາງໃນການຈັດຕັ້ງປະຕິບັດແຜນດັດສິມມະຫາພາກກ່ຽວກັບການເຕີບໂຕສີຂຽວ ແລະ ຍືນຍົງ ໂດຍມີກະຊວງແຜນການ ແລະ ການລົງທຶນ ເປັນໃຈກາງໃນການປະສານງານ ກັບທຸກພາກສ່ວນກ່ຽວຂ້ອງ ໂດຍສະເພາະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ
2. ສະໜັບສະໜຸນການສ້າງຖານການຜະລິດໃຫ້ເປັນການຜະລິດທີ່ສະອາດ ໂດຍໃຫ້ທຸກພາກສ່ວນທີ່ກ່ຽວຂ້ອງມີສ່ວນຮ່ວມ ໂດຍສະເພາະພາກສ່ວນເອກະຊົນ
3. ຕັ້ງໜ້າຈັດຕັ້ງປະຕິບັດພັນທະຕໍ່ສິນທິສັນຍາວ່າດ້ວຍການປ່ຽນແປງດິນຟ້າອາກາດ ແລະ ຈັດຕັ້ງຜັນຂະຫຍາຍສັນຍາປາຣີ
4. ກະກຽມຄວາມພ້ອມໃນການຕ້ານໄພພິພັດ ໂດຍໃຫ້ມີກົນໄກກະກຽມໃນທຸກລະດັບ ແຕ່ແຂວງຮອດເມືອງ ແລະ ບ້ານ

V. ການນໍາສະເໜີ ແລະ ປຶກສາຫາລື ກ່ຽວກັບການເປັນຄູ່ຮ່ວມເພື່ອການພັດທະນາທີ່ມີປະສິດທິຜົນ, ໂດຍສະເພາະການຮັບຮອງແຜນດຳເນີນງານຖະແຫຼງການວຽງຈັນ ສະບັບທີ II ວ່າດ້ວຍການເປັນຄູ່ຮ່ວມງານເພື່ອການພັດທະນາທີ່ມີປະສິດທິຜົນ.

1. ຜັນຂະຫຍາຍແຜນດຳເນີນງານຖະແຫຼງການວຽງຈັນເຂົ້າໃນວຽກງານຂອງຂະແໜງການ ແລະ ທ້ອງຖິ່ນ
2. ສືບຕໍ່ຮ່ວມມືເພື່ອສ້າງຄວາມເຂັ້ມແຂງໃຫ້ແກ່ກອງເລຂາຖະແຫຼງການວຽງຈັນວ່າດ້ວຍການເປັນຄູ່ຮ່ວມເພື່ອການພັດທະນາທີ່ມີປະສິດທິຜົນ ເພື່ອຮັບປະກັນໃນການຕິດຕາມ, ລາຍງານ ແລະ ປະເມີນຜົນການຈັດຕັ້ງປະຕິບັດເປັນໄລຍະ ຕາມກົນໄກຂອງຂະບວນການໂຕະມິນ ແລະ ໜ່ວຍງານຂະແໜງການ
3. ປັບປຸງກົນໄກການຕິດຕາມ ແລະ ດຶງດູດ ການມີສ່ວນຮ່ວມຂອງພາກສ່ວນທຸລະກິດເອກະຊົນ ແລະ ປະເທດ ໃຕ້-ໃຕ້ ເຂົ້າໃນການພັດທະນາ
4. ການປັບປຸງນິຕິກຳຕ່າງໆຕິດພັນກັບວຽກງານການຮ່ວມມື ແມ່ນຕ້ອງໃຫ້ແທດເໝາະສອດຄ່ອງກັບສະພາບຕົວຈິງ

VI. ບັນດາບັນຫາທີ່ປິ່ນອ້ອມ ແລະ ປະສິດທິຜົນຂອງການພັດທະນາ

- 1. ການສ້າງຂອບການຕິດຕາມ ການຈັດຕັ້ງປະຕິບັດ ແຜນພັດທະນາ ເສດຖະກິດ-ສັງຄົມ ແລະ ເປົ້າໝາຍພັດທະນາແບບຍືນຍົງ ໃຫ້ມີປະສິດທິພາບ, ວ່ອງໄວ ແລະ ຖືກຕ້ອງ ໂດຍໃຫ້ສອດຄ່ອງກັບລະບົບສະຖິຕິແຫ່ງຊາດ**
- 2. ການພັດທະນາໃນຂົງເຂດທີ່ມີຄວາມຫຍຸ້ງຍາກ ເປັນຕົ້ນແມ່ນໃນເປົ້າໝາຍການພັດທະນາແບບຍືນຍົງທີ 18, ກ່ຽວກັບການຫຼຸດຜ່ອນຜົນກະທົບຂອງລະເບີດທີ່ຍັງບໍ່ທັນແຕກ (UXO) ແມ່ນຕ້ອງໄດ້ຮັບຄວາມເອົາໃຈໃສ່, ມີການປະສານງານ ແລະ ມີແຜນງານ ແລະ ໂຄງການລະອຽດເພື່ອໃຫ້ທຸກພາກສ່ວນມີສ່ວນຮ່ວມ**
- 3. ການພັດທະນາເພື່ອຫຼຸດຜ່ອນຄວາມແຕກຕ່າງດ້ານຄວາມສະເໝີພາບ ຍິງ-ຊາຍ ຈະຖືເປັນວຽກງານໜຶ່ງທີ່ສໍາຄັນ ພ້ອມດຽວກັນນັ້ນ ກໍໃຫ້ທຸກພາກສ່ວນ ຄວນໃຫ້ຄວາມສໍາຄັນໃນການຫຼຸດຜ່ອນການໃຊ້ຄວາມຮຸນແຮງຕໍ່ ແມ່ຍິງ ແລະ ເດັກນ້ອຍ**
- 4. ສືບຕໍ່ສ້າງໃຫ້ເປັນລັດແຫ່ງກົດໝາຍ ພ້ອມທັງສ້າງເຂັ້ມແຂງໃຫ້ການຈັດຕັ້ງປະຕິບັດກົດໝາຍທີ່ມີຢູ່ ເພື່ອປັບປຸງສິ່ງແວດລ້ອມທີ່ເໝາະສົມແກ່ການລົງທຶນ ແລະ ການມີສ່ວນຮ່ວມຈາກຫຼາຍພາກສ່ວນໃນການພັດທະນາ**
- 5. ປັບປຸງກົນໄກໃຫ້ທຸກພາກສ່ວນມີສ່ວນຮ່ວມໃນການຕິດຕາມການປະຕິບັດນະໂຍບາຍກ່ຽວກັບການຄຸ້ມຄອງທີ່ດິນ ແລະ ການນໍາໃຊ້ທີ່ດິນໃຫ້ຍືນຍົງ ແລະ ມີປະສິດທິຜົນ**

ຂ້າພະເຈົ້າຫວັງວ່າຂະແໜງການຂອງລັດຖະບານ ແລະ ຄູ່ຮ່ວມພັດທະນາ ຈະໄດ້ສືບຕໍ່ນໍາເອົາບັນຫາດັ່ງກ່າວ ໄປສຶກສາຄົ້ນຄວ້າ ແລະ ຜັນຂະຫຍາຍເປັນອັນລະອຽດ ແລະ ຂໍຮຽກຮ້ອງໃຫ້ທຸກໆພາກສ່ວນທີ່ກ່ຽວຂ້ອງ ຈົ່ງໄດ້ເອົາໃຈໃສ່ເປັນເຈົ້າການ ໃນການວິເຄາະບັນດາຄາດໝາຍຕ່າງໆ ໃຫ້ລະອຽດເລິກເຊິ່ງ ພ້ອມທັງເຊື່ອມສານເຂົ້າໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດ 5 ປີຄັ້ງທີ VIII ໃຫ້ໄດ້ຮັບໜ້າກຜົນສໍາເລັດສູງສຸດ. ພ້ອມດຽວກັນນີ້, ພວກເຮົາຈະຕ້ອງໄດ້ປັບປຸງກົນໄກໃນການຕິດຕາມ ແລະ ປະເມີນຜົນການຈັດຕັ້ງປະຕິບັດ ທີ່ມີຄວາມໂປ່ງໃສ ແລະ ມີວິທະຍາສາດ ທັງນີ້ກໍເພື່ອຮັບປະກັນການພັດທະນາໃຫ້ມີປະສິດທິຜົນ ແລະ ມີຄວາມຍືນຍົງ.

ຂ້າພະເຈົ້າໃນນາມ ຮອງປະທານ ທັງເປັນຜູ້ປະຈໍາການ ຂອງຄະນະຊີ້ນໍາລະດັບຊາດ ເພື່ອຂະບວນການໂຕະມິນຈະໄດ້ຈັດກອງປະຊຸມປຶກສາຫາລື ຮ່ວມກັບ ບັນດາການນໍາຂອງໜ່ວຍງານຂະແໜງການຕ່າງໆ ເພື່ອຜັນຂະຫຍາຍ ບັນດາຄໍາເຫັນ ແລະ ຂໍສະເໜີແນະ ທີ່ກ່າວມານັ້ນ ໃຫ້ເປັນແຜນປະຕິບັດງານອັນລະອຽດ. ພ້ອມດຽວກັນນີ້ ພວກເຮົາຈະໄດ້ພ້ອມກັນຈັດຕັ້ງປະຕິບັດ ແຜນດໍາເນີນງານຖະແຫຼງການວຽງຈັນ ວ່າດ້ວຍການເປັນຄູ່ຮ່ວມເພື່ອການພັດທະນາທີ່ມີປະສິດທິຜົນ ທີ່

ໄດ້ຖືກຮັບຮອງໃນກອງປະຊຸມນີ້. ຂ້າພະເຈົ້າເຊື່ອໝັ້ນວ່າ ຖະແຫຼງການທີ່ພວກເຮົາໄດ້ພ້ອມກັນສ້າງຂຶ້ນນີ້ ຈະເປັນຫຼັກການ ແລະ ກົນໄກການຮ່ວມມື ທີ່ມີປະສິດທິພາບ ແລະ ປະສິດທິຜົນຢ່າງຕັ້ງໜ້າ.

ພິເສດ, ຂ້າພະເຈົ້າ ຂໍຖືໂອກາດທີ່ມີຄວາມໝາຍອັນສໍາຄັນ ຕາງໜ້າໃຫ້ລັດຖະບານ ແລະ ປະຊາຊົນລາວທົ່ວປະເທດ ສະແດງຄວາມຂອບອົກຂອບໃຈ ແລະ ຮູ້ບຸນຄຸນ ມາຍັງບັນດາປະເທດເພື່ອນມິດ, ອົງການຈັດຕັ້ງສາກົນ, ອົງການຈັດຕັ້ງທາງສັງຄົມ ແລະ ພາກເອກະຊົນ ທີ່ໄດ້ໃຫ້ການສະໜັບສະໜູນ ທາງດ້ານທຶນຮອນ ແລະ ເຕັກນິກວິຊາການ ປະກອບສ່ວນເຂົ້າໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມຂອງ ສປປ ລາວ ໃນແຕ່ລະໄລຍະ ແລະ ຫວັງຢ່າງຍິ່ງວ່າ ໃນອານາຄົດ ບັນດາທ່ານ ຈະສືບຕໍ່ໃຫ້ການຮ່ວມມື ແລະ ການສະໜັບສະໜູນຢ່າງບໍ່ຢຸດຢັ້ງ.

ຂ້າພະເຈົ້າ ຕາງໜ້າໃຫ້ຄະນະປະທານກອງປະຊຸມ ຂໍສະແດງຄວາມຂອບອົກຂອບໃຈ ບັນດາທ່ານລັດຖະມົນຕີ/ຮອງລັດຖະມົນຕີ, ທ່ານເຈົ້າແຂວງແຂວງວຽງຈັນ ຕະຫຼອດຮອດພະແນກການອ້ອມຂ້າງແຂວງ, ບັນດາທ່ານເອກອັກຄະລັດຖະທູດ ,ທູຕານຸທູດ ,ບັນດາຄູ່ຮ່ວມພັດທະນາ, ຜູ້ຕາງໜ້າອົງການຈັດຕັ້ງສາກົນ, ອົງການຈັດຕັ້ງທາງສັງຄົມ ແລະ ພາກເອກະຊົນ ໃນສປປ ລາວ ທີ່ໄດ້ມາຮ່ວມ ແລະ ປະກອບຄໍາເຫັນທີ່ເປັນປະໂຫຍດຕໍ່ກອງປະຊຸມໃນມື້ນີ້ ແລະ ຂ້າພະເຈົ້າຫວັງວ່າ ພວກເຮົາຈະໄດ້ມີການປຶກສາຫາລືກັນ ໃນຮູບແບບນີ້ໃນກອງປະຊຸມໂຕະມົນປະຈໍາປີຂອງປີຖັດໄປ ແລະ ຫວັງວ່າຈະໄດ້ຮັບການຮ່ວມມື ແລະ ສະໜັບສະໜູນຕື່ມອີກ ຈາກບັນດາຄູ່ຮ່ວມພັດທະນາ ກໍ່ຄື ອົງການສະຫະປະຊາຊາດເພື່ອການພັດທະນາ ສໍາລັບການຈັດກອງປະຊຸມໂຕະມົນໃນຕໍ່ໜ້າ.

ການເຂົ້າຮ່ວມຂອງພວກທ່ານ ແມ່ນມີຄວາມສໍາຄັນຫຼາຍໃນກອງປະຊຸມຄັ້ງນີ້ ແລະ ເປັນຜົນປະໂຫຍດອັນໃຫຍ່ຫຼວງໃຫ້ແກ່ ການຈັດຕັ້ງປະຕິບັດບັນດາເປົ້າໝາຍຕ່າງໆຂອງ ສປປ ລາວ ເປັນຕົ້ນແມ່ນການເຊື່ອມສານເອົາບັນດາຕົວຊີ້ວັດຂອງເປົ້າໝາຍພັດທະນາແບບຍືນຍົງ (SDG) ເຂົ້າໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດໃຫ້ບັນລຸໄດ້ຕາມຈຸດປະສົງ ແລະ ຄາດໝາຍທີ່ວາງໄວ້ຢ່າງຈິບງາມ.

ມາຮອດນີ້ ຂ້າພະເຈົ້າ ຂໍປະກາດປິດກອງປະຊຸມນັບແຕ່ເວລານີ້ເປັນຕົ້ນໄປ.

ຂໍຂອບໃຈ.